

Hal Tabuni

Mario Dimech

Ghal hafna żmien is-Siġġiewi kien imdawwar bl-irhula ta' Hal Kbir, Hal Xluq, Hal Qdieri u Hal Tabuni li lkoll kienu jiddependu minnu fuq livell ta' *Capitania* tad-Dejma u anke dak ta' parroċċa. Hal Tabuni hu l-inqas raħal maghruf fost dawn l-irhula żgħar l-oħra. Probabbilment, dan hu dovut għall-fatt li kien l-iżgħar fost dawn l-irhula kif ukoll għax kien l-ewwel wiehed minnhom li spiċċa diżabitat. Minhabba dawn l-istess żewġ raġunijiet, Hal Tabuni ftit li xejn jissemma fid-dokumenti u l-atti notarili taż-żminijiet Medjevali u allura l-istudji s'issa jipprezentawlna informazzjoni ferm limitata dwar dan ir-raħal.

Hal Tabuni, probabbilment ha ismu minn laqam jew kunjom ta' familja ta' nisel Għarbi – *Ta' Buni*.

Dan ir-raħal kien jinsab kilometru 'l bogħod mis-Siġġiewi, fuq in-naħa tal-Punent Il-Lbiċ, propju mill-inħawi li minn taħt *tal-Għolja*, bejn wiehed u iehor minn *taż-Żiri* u *San Dawdar*, sa *tal-Pinċjott*. Mid-dokumenti nafu li Hal Tabuni kien ikopri l-akkwati kollha ta': *Gnien Dors, il-Hofor, ta' Hofret ir-Riħ, il-Hrejba, ta' Hifernet, tal-Barru, tal-Miħna, il-Habel ta' Xaqra, Bieb ir-Raħal, ta' Randun, ta' Xaqqitana, il-Wileg ta' Hal Tabuni*. In-numru ta' bjar f'din il-medda art li għadhom jeżistu sal-lum u l-kappelli li xi darba kienu mibnija hawnhekk jixhdu li xi darba tabilhaqq dan il-post kien abitat.

L-eqdem dokument importanti li jagħtina ftit dawl fuq l-istorja ta' dan ir-raħal ċkejken hu dak tal-lista tad-Dejma tal-1419/20 misjub u analizzat mill-Prof. G. Wettinger. Minn dan id-dokument insiru nafu li l-komunità ta' Hal Tabuni kienet tipprovdi

11-il raġel għall-ghassa tax-xtut Maltin. F'lista oħra tad-Dejma (c.1425) instab li kienu 10 l-irġiel li jagħtu sehemhom f'din l-ghassa. L-istudjużi jikkalkulaw li kull raġel f'dawn il-listi tad-dejma jirrapreżenta medja ta' 5/6 nies. Għalhekk nistgħu nikkonkludu li l-popolazzjoni ta' Hal Tabuni fil-bidu tas-seklu 15 kienet madwar 55 ruh, kwazi daqs dik ta' Hal Qdieri (medja ta' 65 ruh).

Jidher li Hal Tabuni kien għadu abitat sal-bidu tas-seklu 16 għax f'att notarili tal-1506, instab kuntratt li juri kif ċertu wiehed Salvu Farrugia kien residenti f'dan ir-raħal. Minn wara din is-sena ma nsibu l-ebda informazzjoni oħra dwar persuni meqjusa residenti f'Hal Tabuni. Dan ifisser li dan ir-raħal kien spiċċa diżabitat. Peress li Hal Tabuni kien raħal ċkejken, kien joffri inqas sigurta' u protezzjoni lill-abitanti tiegħu mill-attakki tal-furbani. X'aktarx din kienet ir-raġuni prinċipali li wasslet biex dan ir-raħal jitbattal għal kollox min-nies għall-ħabta ta' nofs is-seklu 16. Id-dokumenti jagħtuna x'nifhmu li minn dan iż-żmien, l-artijiet fejn kien hemm Hal Tabuni bdew jitqiesu parti minn Hal Kbir, ir-raħal li kien jinsab fl-akkwati maghrufa llum bħala *tal-Bajjada* u *tal-Providenza*.

Meta l-Viżitatur Appostoliku Mons. Duzina żar dawn l-inħawi fl-1575, għalkemm jirreferi għal Hal Tabuni ma tana l-ebda hjiel li kien xi post abitat. Dan ifisser li għalkemm l-inħawi kienu għadhom maghrufa bl-istess isem, Hal Tabuni ma kienx għadu kkunsidrat bħala raħal, bħala post t'abitazzjoni. Tant hu hekk li Mons. Duzina inkluda t-tliet kappelli li żar f'dawn l-inħawi fil-lista tal-knejjes rurali tal-parroċċa tas-Siġġiewi, u kiteb li



jinsabu “f’Hal Kbir, fl-inhawi maghrufa ta’ Hal Tabuni”. Minkejja kollox, hu probabbli ferm li l-kappelli kienu nbnew meta Hal Tabuni kien għadu popolat.

L-ewwel knisja li żar Duzina kienet dik ta’ Santa Marija maghrufa propju bhala ‘ta’ Hal Tabuni’. Minn dan il-laqam marbut ma’ din il-kappella, wiehed jista’ jikkonkludi li l-kappella kienet mejjusa bhala l-knisja principali ta’ Hal Tabuni. Kienet tinsab fl-artijiet li kien jipposjedi Giovanni Muxi, u li kellha bhala rettur lil Dun Federiku Attard, kappillan ta’ Haż-Żebbuġ. Sid l-art kellu jagħmel tajjeb biex jiġu ċelebrati l-ghasar u l-quddiesa nhar il-festa. Bhal hafna kappelli ta’ dawn iż-żminijiet, il-kappella ta’ Santa Marija kienet wahda sempliċi b’ altar wiehed. Duzina sab din il-kappella fi stat hażin, tant li la kellha bibien tal-injam u lanqas pavement u għalhekk talab lis-sid u lil Dun Federiku biex jirrangaha fi żmien xahar.

Mill-viżta pastorali tal-1598 nafu li fit-2 ta’ Diċembru 1586, Giovanni Muxi halla xi benefiċċji marbuta ma’ din il-kappella.


L-informazzjoni mill-Viżti Pastoralni tindika li l-kappella ta’ Santa Marija giet ipprofonata fis-seklu 17.

Kappella oħra li żar Mons. Duzina fl-1575, kienet tinsab fl-inhawi taċ-ċimiterju ta’ San Dawdar. Din il-knisja ċkejna kienet iddedikata lil San Teodoru, qaddis tar-raba’ seklu. Id-dokumenti juruna li din il-kappella kienet ġa mibnija fis-seklu 15 u kellha benefiċċji marbuta magħha. Duzina sab li għalkemm din il-knisja kellha altar, ma kelliex bibien u kienet nieqsa minn bosta affarijiet neċessarji. F’dawn l-akkwati, is-sidien, Cola Farrugia u Calcerano Axiaq, kienu akkwistaw din l-art minghand zijuhom Dun Andreas Axiaq, qassis li kien kappillan tas-Siġġiewi f’it tas-snin qabel. Dun Andreas halla din l-art f’idejn in-neputijiet tiegħu bil-kundizzjoni li jiġu ċelebrati għasar u quddiesa f’jum il-festa tal-qaddis.

Għalkemm Duzina sab li din il-kappella ma kelliex qassis bhala rettur tagħha, in-neputijiet ta’ Dun Andreas kienu qed jissodisfaw din l-obbligazzjoni li kellhom. Duzina obbliga



Mappa ta’ M. Weiss (1838) li turi l-ibliet u l-irhula ta’ Malta fil-bidu tas-seklu 19 u li fiha mmarkat l-inhawi fejn jinsab Hal Tabuni (bi kliem Tabbuni)



lis-sidien biex jaghmlu bibien godda ghall-kappella fi żmien xahar, inkella jehlu multa ta' 10 skudi. Sadanittant l-obbligazzjonijiet kollha li kellha l-kappella ta' San Teodoru kellhom jibdew isiru fil-knisja prinċipali ta' dan ir-rahal (probabbilment Duzina kien qed jirreferi ghall-kappella tan-Natività tal-Madonna f'Hal Kbir) jekk dan kien possibli. Jekk le, kellhom jiġu ttrasferiti fil-knisja parrokkjali ta' San Nikola, is-Siġġiewi. Sal-1598 l-istess ghalqa, maghrufa 'ta' Tawdar', li f'it snin qabel kienet f'idejn Cola Farrugia u Calcerano Axiaq, kienet ghadha trendi introjtu ghal din il-kappella. Imma mill-viżta pastorali li kien ghamel l-Isqof Tommaso Gargallo, jidher li sid din l-art ma kienx maghruf. Ghalhekk l-Isqof talab lill-kapillan tas-Siġġiewi biex ifittex ta' min kienet l-art. F'din il-viżta Gargallo sab li l-kappella ma kinitx tinsab f'kundizzjoni tajba: kienet nieqsa mill-pittura titolari u bosta affarijiet neċessarji oħra u l-hitan kienu fi stat hażin.

Nafu wkoll li sal-1598 kienu żdiedu żewġ għelieqi oħra, maghrufa bhala ta' San Tawdar, li l-introjtu minnhom kien jaghmel tajjeb biex tiġi ċcelebrata l-quddiesa fil-kappella ta' San Teodoru f'jum il-festa tiegħu. Jidher li l-kappella ta' San Teodoru kienet ġiet ipprofonata fil-bidu tas-seklu 17.

It-tielet kappella li Duzina jaghtina informazzjoni fuqha kienet dik ta' San Lawrenz, li kienet tinsab fl-artijiet ta' Ġużeppi Farrugia. Anke din il-kappella kienet fi stat hażin għax minkejja li kellha altar la kellha pavement, la bibien tal-injam, la bosta affarijiet neċessarji oħra u lanqas rettur. Duzina obbliga lil Ġużeppi Farrugia biex jirranġa l-kappella u jaghmlilha bibien godda. Nafu li fis-seklu 17 kienet inbniet kappella ġdida lil San Lawrenz. Din il-kappella, li kienet tinsab in-naħa ta' fuq tat-telgħa ta' San Lawrenz, kienet ġiet ipprofonata fl-1859 u aktar tard konvertita f'reżidenza privata. Probabbilment l-ewwel kappella, dik li żar Duzina, kienet mibnija f'post iehor minn dak li kienet tinsab fih it-

tieni wahda għax fi żmien Duzina l-inhawwi fejn kienet mibnija t-tieni kappella kienu maghrufa b'isem iehor.

Mid-dokumenti eżistenti, huwa ċar li min-nofs tas-seklu 16 'il quddiem, Hal Tabuni qatt ma reġa' ġie popolat b'tali mod li jerġa' jibda jitqies bhala rahal. Kemm Gian Franġisk Abela fl-1647, kemm GiovAnton Ciantar fl-1780, kif ukoll Luis Boisgelin fl-1805, jikkumentaw l-istess: li minn Hal Tabuni ma kien ghad fadal xejn għajr l-isem marbut mal-artijiet fl-akwati fejn kien jeżisti qabel. Li l-isem ta' Hal Tabuni baqa' marbut mal-inhawwi fejn kien jinsab, jixhduh xi mapep ta' Malta tas-sekli 17, 18 u anke 19. Illum, b'xorti hażina, lanqas l-isem innifsu ta' *Hal Tabuni* ma għadu marbut mal-inhawwi li fihom kien jeżisti u allura m'ghad fadal xejn li jfakkarna f'dan ir-rahal ċkejken għajr għad-dettalji miktubin fid-dokumenti u l-kotba tal-Istorja.

Referenzi

- Archivium Archiepiscopale Melitense, Visitatio Pastoralis (Cagliari): 1615
 AAM VP (Gargallo): 1598
 Abela, Comm. G. F., Facsimile edition (1984), Della Descrizione di Malta isola nel mare siciliano con le sue antichità, ed altre notizie
 Aquilina G. & Fiorini S., (2000), Documentary Sources of Maltese History, Part IV – Documents at the Vatican Vista Apostolica no.51 Mgr. Petrus Duzina 1575
 Aquilina Ġ., (1987), Maltese – English Dictionary
 Borg V., (2008), Melita Sacra I, The Maltese Diocese and the Sicilian Environment from the Norman Period till 1500 AD
 Borg V., (2009), Melita Sacra II, The Maltese Diocese and the Sicilian Environment from the Norman Period till 1500 AD
 Ciantar, G., (1780), Malta Illustrata
 Luttrell, A.T., (1975), Medieval Malta – Studies on Malta before the Knights
 Serracino Ingloft E., (1984), Il-Miklem Malti
 Wettinger G., (2001), Place-names of the Maltese Islands ca 1300-1800
 Wettinger, G., (1969), The Militia List of 1419-20 – A New starting point for the study of Malta's population, (Offprint from Melita Historica, Vol.V)
 MEPA, Map Server (online) : <http://mapserver.mepa.org.mt>